

కవి

ఈ పిట్టలకి తెలవారబోతోందని ఎలా తెలుస్తుందో? వేగు చుక్క కనిపించగానే ఎక్కడో పిట్ట లేచిన సవ్వడి అవుతుంది. క్షణాలలో మావిడి చెట్టు మీం, వేప చెట్టు మీంచి అన్ని వైపుల నుంచీ పిట్టల కలకలా రావం వినిపిస్తుంది. క్రమంగా ఆకాశం తెల్ల బడుతుంది. రెక్కలు తప తపలాడిస్తూ , హడావిడిగా అటూ ఇటూ ఎగురుతూ పిట్టలు....

నాకూ ఆ పిట్టలలాగా ఎగిరిపోవాలనిపిస్తుంది, కానీ.....

'నాన్నా, లేచావా' అంది పెద్దమ్మ వంటింట్లోంచి.

పెద్దమ్మ పిట్టల కంటే ముందే లేస్తుంది. కానీ వెలుగొచ్చేవరకూ ఏదో గొణుగుతూ, భగవంతుడిని ప్రార్థిస్తూ, చాప మీద అలాగే పడుకునుంటుంది. వెలుగొస్తే కాని పెద్దమ్మకు సరిగా కనిపించదు.

'నువ్వు లేవద్దు పెద్దమ్మా - ఇంకా బాగా వెలుగు రాలేదు'

నేను పెరటోకి దారి తీసి, మావిడి చెట్టు చప్పా మీద కూర్చున్నాను.

ఉదయం వేళ చల్లటి గాలి వీస్తోంది. మనసు రోజూలాగ గజిబిజిగా లేక ప్రశాంతంగా ఉంది. మండుతున్నట్లుండే నా కళ్ళు ఇవాళ శాంతంగా చుట్టూ ఉన్న ప్రపంచాన్ని చూడగలుగుతున్నాయి. ఎన్నో రోజుల తర్వాత నాకెంతో ఉత్సాహంగా ఉంది.

ఈ రోజు నుంచీ నేను కొత్త జీవితాన్ని ప్రారంభిస్తాను.

గతవంతా పీడకలలా మరిచిపోతాను.

తెగిన గాలిపటంలా అటూ ఇటూ కొట్టుకుపోకుండా నా జీవితాన్ని నా చేతుల్లోకి తీసుకుని నడిపిస్తాను.

ఈ నిర్ణయం నాకు మరింత ఉత్సాహాన్నిచ్చింది. గుండెల నిండా చల్లటి గాలి పీల్చి మెల్లిగా వదిలాను. కొత్త శక్తి ఒళ్ళంతా పాకినట్లయింది.

కళ్ళు మూసుకుని, మళ్ళీ మెల్లిగా గాలి పీలుస్తుండగా అగరోత్తుల వాసన..... ఉలిక్కిపడి కళ్ళు తెరిచాను.

ఎవరో పూజ చేసి వెలిగించినట్టున్నారు - అగరోత్తుల వాసన మెల్లిగా అలుముకుంటోంది.

అగరోత్తుల వాసన తగిలినప్పుడల్లా నాన్న శవం గుర్తొచ్చి భయం వేస్తుంది. మనసంతా కంగారుగా అయిపోతుంది.

నాన్న ఇరవై ఏళ్ళ క్రితం, నా చిన్నతనంలో పోయినా, అదంతా నిన్న కాక మొన్న జరిగినట్లనిపిస్తుంది.

చెరువు....

చెరువుముందు స్తంభాల ఇల్లు...

ఎర్రటి గచ్చు....

ఎత్తు అరుగులు...

అరుగు మీద నాన్న శవం.....

అంతకు ముందు నాన్నని ఎప్పుడూ చూసినట్లు లేదు. అసలు అక్కడికి ఎలా చేరానో కూడా గుర్తు లేదు.

పెద్దమ్మ నన్ను అరుగు మీద దింపి, 'మీ నాన్నరా' అంది. నాన్న పడుకుని ఉన్నాడు. తల దగ్గర ప్రమిదలో నూనె దీపం వెలుగుతోంది. అక్కడ అంతా హడావిడిగా, నిశ్చ బ్లంగా, నీడల్లా తిరుగుతున్నారు.

..... అక్కడ అగరోత్తుల వాసన.

'నిన్నెవరు పిలిచారే' అంటూ పెద్దమ్మని చూడగానే దూకుడుగా మీదకు వచ్చాడు ఒకతను. ఒత్తుగా మెలితిరిగిన మీసాలు.... ఎర్రగా ఉబ్బినకళ్ళు అతని మొహం భయం గొలిపేలా ఉంది - ' నీ బాబు సొమ్ము ఇక్కడేం దాచి పెట్టలేదు!'

అతని అరుపుకి నాకు భయం వేసింది. మెల్లిగా స్తంభం చాటుకు జరిగాను.

'నా బాబు సొమ్ము గురించి కాదు - వీడి బాబు సొమ్ము గురించి'

'వీడి బాబు సొమ్మా? ఎవడికి పుట్టాడే వీడు? కానీ ఇవ్వను. దిక్కున్న చోట చెప్పుకో'

'అది బతికున్నంత కాలం దాన్ని వేపించుకు తిన్నారు. శవం చేత వేలి ముద్రలు వేయిస్తారా? తల్లితండ్రీ లేని పిల్లాణ్ణి అన్యాయం చేస్తారా? మీరు నాశనమైపోతారు. పురుగులు పడి చస్తారు.....'

'ఏవితే లంజా! వాగుతున్నావు?' - అతను ముందుకొచ్చి పెద్దమ్మ జుట్టుపట్టు కున్నాడు. పెద్దమ్మ వాడి పట్టు విడిపించుకోలేక గొల్లుమని ఏడ్వసాగింది.

నాకు వాడి పిక పిసికెయ్యాలన్నంత కోపం వచ్చినా, చెయ్యి కదల్చలేని అశక్తత. నాకు ఏడుసాస్తోంది. 'పెద్దమ్మా' అని ఆరుద్దామనుకున్నాను కానీ భయంతో నోరు

పెగలలేదు.

అరుపులు, కేకలు, పెద్దమ్మ ఏడుపు.

నేను ఏడవడానికి కూడా భయపడుతూ స్తంభం చాటున నిలబడి చూస్తుండటం గుర్తుంది. కాని ఆ తర్వాత అక్కడ ఏం జరిగిందీ జ్ఞాపకం లేదు.

మళ్ళీ పెద్దమ్మ వెన్నెల్లో పొలాల మధ్య నుంచి, పంట కాలవ గట్టున, ఏడుస్తో తిడుతూ, కొంత దూరం ఎత్తుకునీ, కొంత దూరం నడిపించీ నన్ను తీసుకెళ్ళడం గుర్తుంది.

కాలవకి అడ్డంగా రైలు కట్ట....

వంతెన దాటుతుండగా కాలవలో వెండి పువ్వులా తేలుతున్న చందమామ.....

అంతా స్పష్టంగా ఇప్పటికీ గుర్తుంది.

'పెద్దమ్మా' అన్నాను నేను భయం భయంగా, రైలు కట్ట దిగుతుంటే...

'ఏం భయం లేదు నాన్నా! ఎవరున్నా లేకపోయినా నేను లేనా?'

'ఆ....క....లేస్తోంది పెద్దమ్మా'

'అయ్యో - పొద్దున్నగా తిన్న వాడివి, కనీసం పిల్లాడికింత పెడదామనేనా తోచలేదు'

రైలుకట్ట దిగువ, కాలవ పక్కన చిన్న దిబ్బ మీద పాక ఉంది. అక్కడ రెండు గేదెలు కొబ్బరి చెట్టు నీడని పడుకుని నెమరేస్తున్నాయి. కాలవ ఒడ్డున ఒకతను గొంతుకూర్చుని చుట్ట కాలుస్తున్నాడు.

'బాబూ! పిల్లాడికేదైనా తినడానికి దొరుకుతుందా నాయనా? పొద్దున్నగా తిన్నాడు' అనడిగింది పెద్దమ్మ.

అతను లేచి కొబ్బరి బొండాలు, అరటి పళ్ళు తీసుకొచ్చాడు. దిబ్బ మీద కంది చెట్ల నుంచి పది రెమ్మలు తెంపి, గడ్డి అంటించి, ఆ మంట మీద కాల్చి 'తినరా బుల్లోడా' అని ఇచ్చాడు. పెద్దమ్మ కొంగు ముడి విప్పి డబ్బులివ్వబోయింది. అతను వద్దన్నాడు.

'కుర్రాడికి ఓ అరటి పండిచ్చినంత మాత్రాన నా ఆస్తులేవన్నా కరిగిపోతాయా? పోయేవి ఎలాగూ పోయాయి....' - అతను ఏదో చెబుతున్నాడు. నేను పెద్దమ్మ ఒడిలో పడు కుని నిద్రపోయాను. తిరిగి కళ్ళు తెరిచేటప్పటికి అతను ఏడుస్తున్నాడు. పెద్దమ్మ అతడిని ఓదారుస్తోంది.

ఎవరేనా ఏడుస్తున్నా, పెద్దగా అరుచుకుంటూ దెబ్బలాడుకుంటున్నా నా గుండెలు భయంతో వేగంగా కొట్టుకుంటాయి. లోకంలో దుఃఖం, దౌర్జన్యం తప్ప మరేవీ లేవా అని భయం వేస్తుంది. అక్కడ నుంచి పారిపోవాలనీ, ఎవరికీ కనిపించకుండా ఎక్కడైనా దాక్కో వాలనీ అనిపిస్తుంది.

'పెద్దమ్మా' అన్నాను నేను భయంగా లేచి కూర్చుని.

'దేవుడు పై నుంచి కనిపెడుతూనే ఉంటాడన్నా - ఏం ఫరవాలేదు. అంతా సవ్యంగా జరిగిపోతుంది - బెంగెట్టుకోకు' అంది పెద్దమ్మ అతడిని ఓదారుస్తూ.

దేవుడు అతడిని చల్లగా చూశాడా?

అతను ఇప్పుడెలా ఉన్నాడు?
 చాలా సార్లు ఆలోచిస్తుంటాను.
 పెద్దమ్మకు మాత్రం దేవుడు న్యాయం చెయ్యలేదు.
 అప్పుడు నా చెయ్యి పట్టుకు నడిపిస్తూ, వార్షిక్యంలో ఈ కొడుకు ఒంటరి
 బతుకుకి ఆసరాగా ఉంటాడని అనుకుని ఉంటుంది పెద్దమ్మ.
 పెద్దమ్మ నాటిన మావిడి మొక్క కాపుకొచ్చింది.
 కానీ, పెద్దమ్మ కన్నీళ్ళు పోసి పెంచి పెద్ద చేసిన నువ్వు?
 కానీ సంపాదన లేని అడ్డగాడిదవి.
 పెదమ్మ కొచ్చే మూడువందల యాభై పెన్షన్ మీద బతికే చవటన్నర చవటవి.
 నామీద నాకే అసహ్యం కలిగి, 'ఛీ' అని ఖాండ్రించి ఉమ్మేశాను.
 రోడ్డు మీద పోతున్న ఒకడు ఒకసారి ఆగి నాకేసి చూశాడు.
 'నా ముఖంలో కోతులాడుతున్నాయా? పో'
 అతను వెనక్కు చూడకుండా త్వరత్వరగా నడుస్తూ వెళ్ళి పోయాడు.
 నేను ఎందుకిలా ప్రతీదానికి చలించిపోతాను?
 అతను ఆగి చూస్తే నాకెందుకంత కోపం?
 పోనీ అని ఊరుకోవచ్చుకదా.
 నా నిర్ణయం మరిచిపోతున్నాను.
 ఈ రోజు నుంచీ మామూలుగా ఉండాలి.
 ప్రయోజకుణ్ణి కావాలి.
 ప్రయోజకుడు అంటే?
 లోకం 'రెండు చేతులా సంపాదించే వాడు' అని నిర్వచనం ఇస్తుంది.
 లోకం నిన్ను కాసులతో తూస్తుంది.
 నీ తెలివి తేటలూ, చదువూ, కాసులు కూడబెట్టలేకపోతే నువ్వు లోకం దృష్టిలో
 దద్దమ్మవి. ఎందుకూ పనికి రాని వెధవవి.
 నువ్వు ప్రయోజడివి కావాలంటే లౌక్యం కావాలి.
 చలాకీగా ఉండాలి.
 దెబ్బ తప్పించుకుంటూ దెబ్బ తియ్యాలి.
 మనసులో విషం దాచుకుని పెదాల మీదికి చిరునవ్వు తేవాలి.
 కానీ....

'నట చక్రవర్తులారా!
 ముసుగులు తగిలించి నటించలేను!
 నన్ను ప్రేక్షకుడిగానే ఉండనివ్వండి!
 నడి సముద్రంలో నావని
 అలాగే కొట్టుకు పోనివ్వండి!
 నా సమాధిలో నిశ్శబ్దంగా

ఇలాగే నన్ను రోదించనివ్వండి'
 'నాన్నా ! ఏం రాస్తున్నావు?'
 'ఏదోలే - గేయం'
 'నాకు వినిపించు'

ఒక్క కవిత కూడా ఏ పత్రికలోనూ రాకపోయినా పెద్దమ్మ నేనేదో కవిని అనుకుని సంతోషపడుతుంది. గూట్లొంచి నా నోటు పుస్తకాలు తీసి, లావుపాటి కళ్ళద్దాలు తగిలించుకుని, కూడబలుక్కుంటూ ఒక్కొక్క కవితా చదువుతుంది. అర్థమైనా, కాకపోయినా నా కవిత్వం అంటే పెద్దమ్మకి ఇష్టం.

నేను వాస్తవంతో రాజీ పడలేక, కలల్లోకి, కవిత్వంలోకి పలాయనం సాగిస్తున్నానని పెద్దమ్మకి తెలియదు.

బయట ప్రపంచంతో నేను విసిగిపోయినప్పుడు, నా మనో ప్రపంచంలోకి వెళ్ళి పోతాను. ఊహలలో నాకిష్టమైన ప్రపంచాన్ని సృష్టించుకుంటాను. ఆ ఊహల లోకం నా కవిత్వానికి జన్మస్థానం.

కానీ, కవిత్వం కూడు పెట్టదే!
 ఈ బోడి కవిత్వం కానీ సంపాదించలేదే!
 కానీ సంపాదించని వాడు నిష్ప్రయోజకుడే!
 పెద్దమ్మ నన్ను ప్రయోజకుణ్ణి చెయ్యాలని ఎన్ని కలలు కంది?
 ఎంత కష్టపడి చదివించింది?

నాకు ఓ దారి చూపించాలని, చివరకు మిగిలిన ఎకరం వీరాసామికి అమ్మేసింది. వీరాసామి ఏ టీచరు ఉద్యోగవో, అటెండరు ఉద్యోగవో వేయిస్తాడని పెద్దమ్మ ఆశ.

'వీళ్ళు డబ్బులు తినడవే కానీ ఉద్యోగాలు వేయించరు పెద్దమ్మా'

'నీ గురించి అనికాదులే, మన చెక్క వాడి పొలాల మధ్య ఉంది. అంచేత అమ్మమని బలవంతపెడుతున్నాడు. మనం అమ్మకపోయినా వాడు కలిపేసు కుంటాడు. కోర్టుల చుట్టూ ఎవరు తిరగ్గలరు నాయనా! పోనీ, ఏ ఉద్యోగవేనా వేయిస్తాడేమో.....'

మూడేళ్ళయినా ఉద్యోగం వేయించడు.
 పొలం అమ్మిన డబ్బు ఇవ్వడు.

నువ్వు ?
 నువ్వు నంబర్ వన్ హిపోక్రేట్వి.
 అవినీతి మీద నిప్పులు కక్కుతావు.

కలంతో చీల్చి చెండాడుతావు.
 నీ విషయం వచ్చేటప్పటికి నీ ప్రిన్సిపల్సు గాలిలోకి ఎగిరిపోతాయి.
 వీరాసామి ఉద్యోగం వేయిస్తే జాయినవడానికి రెడీ అయిపోతావు.
 నువ్వు ముసుగులు తగిలించలేనంటూ ముసుగులో తిరిగే దొంగ వెధవ్వి.
 పెద్దమ్మ పెన్షన్ మీద బతికేసే పేరసైట్వి.
 రెండు పూట్లా సుష్టుగా దున్నపోతులా తినడం.....

పెళ్ళాం కోసం కలలు కనడం....

వెధవా, నీకుపెళ్ళాం కావాలా?

పక్కవాటా కుర్రాడు, మూడేళ్ళ బుజ్జిగాడు, అప్పుడే నిద్ర లేచినట్టున్నాడు. ఇంకా కళ్ళేనా సరిగా తెరవకుండా అరుగుమీద నిలబడి ఉచ్చపోయబోతున్నవాడు, నేను వాణ్ణి తిడుతున్నాననుకున్నాడు కాబోలు, ఉచ్చపోయడం ఆపుచేసి లోపలకు పారిపోయాడు.

నాకు నవ్వొచ్చింది.

పగలబడి నవ్వాను.

మూడో వాటా శాంతమ్మ, తీరిగ్గా ముగ్గు వేస్తున్నది, త్వరత్వరగా నాలుగు గీతలు గీసి వెళ్ళిపోయింది.

వీళ్ళందరికీ నన్నుచూస్తే భయం.

రేవతికి?

నేనంటే ప్రేమా? జాలా? అసహ్యామా?

రేవతి గుర్తుకు వచ్చినప్పుడల్లా మనసంతా దిగులుగా అయిపోతుంది.

ఏడుపొస్తుంది.

ఎన్ని రాత్రులు ఒంటరిగా ఏడుస్తూ ఎలా గడిపాను?

సంతోషం కలిగించే సంఘటనలు ఏవైనా నా జీవితంలో ఉన్నాయేమో నాకు గుర్తు లేదు కానీ, దుఃఖం కలిగించే విషయాలు మాత్రం వదలని పీడకలల్లా, ఎంత మర్చి పోదామనుకున్నా మరుపు రాకుండా నన్ను వెంటాడుతూనే ఉంటాయి. నా విషయంలో ఏదీ, ఎప్పుడూ సవ్యంగా ఎందుకు జరగదో నాకు అర్థం కాదు.

ఆ రోజు శనిగాడు నా చేత అలా మాట్లాడించకపోతే నా జీవితం మరోలా ఉండేదా?

మధ్యాహ్నం రెండు గంటల వేళ నేను మాట్లీకి వెడదామని బట్టలు వేసు కుంటుంటే ఓ ముసిలాడు 'అనంతం' అంటూ చెవటలు కక్కుకుంటూ లోపలికి వచ్చాడు.

కాళ్ళకు తెగిపోయి, పిన్నీసు పెట్టిన హవాయిచెప్పులు, మాసి పోయిన చిరుగుల పంచె, పేచీలున్న లాల్చీ, నెరిసిన గడ్డం, చింపిరి జుట్టు - నడుస్తున్న దరిద్రంలా ఉన్నాడు.

అతను నన్ను షలకరించబోతుంటే, ఆ అవకాశం ఇవ్వకుండా, 'పెద్దమ్మా నీకోసం ఎవరో వచ్చారు,' అంటూ నేను లోపలికి వెళ్ళి పెద్దమ్మను పంపించాను.

'...అనంతం! మనవరాలి గురించేనే నా బెంగ! తిరగలేక చచ్చిపోతున్నానే! దాని పెళ్ళయితే నా బాధ్యత తీరిపోతుంది. ఇంకెలా చచ్చినా ఫరవాలేదు. విసిగిపోయానే వెధవ జీవితంతో.....' - అతను పెద్దమ్మ తో అంటున్నాడు.

'వాడికి ఏదైనా ఉద్యోగం వచ్చాకే ఓ ఇంటి వాణ్ణి చేద్దామని ఉండన్నయ్యా'
'ఉద్యోగానికేమిటమ్మా! ఏదో ఒకటి దొరక్కపోదు. బంగారం లాంటి పిల్ల కుర్రాడి నొకసారి అడిగి చూడు.'

ముసిలాడు లౌక్యంగా మాట్లాడి, వాడి దరిద్రాన్ని నాకు అంటగట్టి నా పీక

నులుము దామనుకుంటున్నాడు. నేను లోపల్నుంచే 'పెద్దమ్మా! నేను ఉద్యోగం వస్తే కానీ పెళ్ళి చేసుకోను' అని గట్టిగా అరిచాను.

'నా ఉద్దేశం కూడా అదే అన్నయ్యా! వాడు వాడి కాళ్ళ మీద నిలబడితేనే కదా ఓ బరువు మోసేది'

ముసిలాడు లేచాడు - 'అనంతం - కుర్రాడికి పెళ్ళి చెయ్యాలనుకున్నప్పుడు ఓ మాట నా చెవిన వెయ్యి. నాకున్న దానిలో ఏ లోటూ లేకుండా చేస్తాను'

అతను వెళ్ళగానే పెద్దమ్మ - 'నాన్నా - ఓసారి నెంబరు గార్ని కలిసొస్తాను' అంది. పెద్దమ్మ ఎమ్మెల్యేలు, ఎంపీలు, కౌన్సిలర్లు - అందర్నీ నెంబరు అంటుంది.

నెంబరు వీరాసామిగారు ఉద్యోగం ఇప్పిస్తే ఆ పిల్లని వెంటనే కోడలిగా చేసుకోవాలని పెద్దమ్మ కలలు కంటోందన్న మాట.

నేను నవ్వుకున్నాను - 'ఎందుకు పెద్దమ్మా! ఆయన ఏ ఉద్యోగం వేయించడు కానీ, డబ్బు ఇచ్చేయమను'

పెద్దమ్మ నెంబరుగారిని కలవడానికి పొరుగు ఊరు వెళ్ళి రాత్రి పదింటికి తిరిగి వచ్చింది.

'ఏవీటి పెద్దమ్మా - బస్సు స్టాండు నుంచి రాత్రి వేళ నడిచి వచ్చావు? రిక్షాలో రాలేకపోయావా'

'నాలుగడుగులికి పది రూపాయలు - రిక్షా ఎందుకు?'

'నెంబరుగారేవన్నాడు?'

'ఏవంటాడు? చూద్దాం అంటాడు. ఉద్యోగం వేయించడు. డబ్బు ఇవ్వడు. వీడి కొంప తగలడ' - పెద్దమ్మ ఎంతో విసిగిపోతేనే కానీ అలా మాట తూలదు. రాత్రి పెద్దమ్మకి ఫెళ్ళున జ్వరం వచ్చింది.

మగత నిద్రలో కలవరింతలు.....

పెద్దమ్మని డాక్టరు దగ్గరకు తీసికెళ్ళాలి. గూట్లో, పెట్లో, అన్ని చోట్లా వెతికాను. అయిదురూపాయల చిల్లర దొరికింది. మరో వారానికి గాని పెన్నను రాదు. రిక్షా డబ్బుల్లేక అంత జ్వరంలోనూ, పెద్దమ్మ అంత దూరం నడిచి వచ్చింది.

దొరగారు?

దొరగారు సినిమాలకి, షికార్లకి వెడతారు గాని నెంబరుగారితో మాట్లాడరు. ఎంచేతంటే ఆయనకి బోడి ప్రిన్సిపల్లు. ఆయన స్వయంగా అడగరు. పెద్దమ్మ ద్వారా ఉద్యోగం వస్తే దొరగారు చికాకు పడుతూ జాయినవుతారు. హిపోక్రేట్!

'పెద్దమ్మా, పద! డాక్టరు దగ్గరకు వెడదాం' - హిపోక్రేట్ లాగే మాట్లాడాను, ఖాళీ జేబుల్లో చేతులు పెట్టుకుని.

'ప్రయాణం బడలిక వల్ల వచ్చింది కానీ, ఇలా రా నాన్నా', మంచం దగ్గరకు పిలిచింది పెద్దమ్మ - 'చూడు నాన్నా - డాక్టర్లొద్దు కానీ నాకేదన్నా అవుతే - ఇదుగో....' కుడిచేతి వేలికున్న ఉంగరం చూపిస్తూ అంది. పెద్దమ్మ - 'ఈ ఉంగరం అమ్మితే వెయ్యో, పదిహేను వందలో వస్తాయి. క్లుప్తంగా కార్యక్రమం జరిపించు'

నాకు వచ్చే భయంకరమైన ఆలోచనల్లో పెద్దమ్మ చావు ఒకటి.

ఆ ఆలోచన రాగానే నాకు కాళ్ళూ, చేతులూ ఆడవు.

భయంగా, కంగారుగా ఉంటుంది.

పెద్దమ్మ మంచం మీద పడితే ? చచ్చిపోతే... చేతిలో కానీ లేని, కానీ సంపాదించడం చేతకాని, నేను ఏం చెయ్యగలను? తల్లి ఋణం ఎలా తీర్చుకోగలను?

బహుశా పెద్దమ్మకి నా అసమర్థత తెలుసు.

అందుకే తన ఏర్పాట్లు తాను చేసుకుంటోంది.

'పె.....ద్ద.....మ్మా.....' - నాకు దుఃఖం ముంచుకొచ్చింది.

'చ....చ....చిన్న పిల్లాడిలా అలా ఏడవ కూడదు. ఊరికే అన్నాను కానీ, నాకేం రాయిలా ఉన్నాను. నీకే ఏ దారీ చూపించలేకపోయాను'

పెద్దమ్మ త్వరలోనే కోలుకుంది.

నాలుగైదు వారాల తర్వాత పెద్ద గుళ్ళో ఏదో పూజ జరుగుతోందంటే పెద్దమ్మని తీసికెళ్ళాను, గుళ్ళోకి వెళ్ళబోతుంటే, 'అనంతం - బాగున్నావా' అంటూ పలకరించాడు ముసిలాడు. వాళ్ళు అలా మాట్లాడుకుంటుంటే, 'తాతా, వెడదామా' అన్న మాట వినిపించి వెనక్కి తిరిగి చూశాను.

ఎదురుగా...చామంతి పువ్వులా పచ్చగా...సన్నజాజి తీగలా సన్నగా శాపగ్రస్తురాలయిన ఓ దేవకవ్య....

'ఇదేనే అనంతం నా మనవరాలు. దేవుడి దయవల్ల సంబంధం కుదిరింది. గంతకు తగ్గ బొంత, వచ్చే మాఘమాసంలో వెళ్ళి. అమ్మాయ్ ! అనంతం అత్తయ్య అని చెప్పానే ... ఆవిడ, ఇతను ... వాళ్ళబ్బాయి'

ఆ అమ్మాయి, నువ్వేనా అనంతంగారబ్బాయివి, అన్నట్లు ఓ క్షణం పరిశీలనగా చూసింది. కళ్ళూ కళ్ళూ కలిసినప్పుడు గుండె రుల్లుమంది. నేను సరే అంటే ఈ అందం నా సొత్తు అయ్యేది. ఇప్పుడు....

'పద తాతా' అంటూ ఆ అమ్మాయి తాతగార్ని తీసుకుని వెనక్కి తిరిగి చూడకుండా వెళ్ళి పోయింది.

ఒక్కసారి నిరాశ, శూన్యం నన్ను ఆవరించినట్లయింది.

'బంగారం లాంటి పిల్ల - చిదిమి దీపం పెట్టుకోవచ్చు'

'పెద్దమ్మా! నువ్వు గుళ్ళోకి వెళ్ళు - నేనిక్కడే ఉంటాను'

నాకు ఒంటరిగా ఉండాలని ఉంది.

ఎవరూ లేని చోట, ఎవరూ చూడకుండా గుండె బరువు తగ్గేదాకా... ఏడ్వాలని ఉంది.

ఇంటికి తిరిగి వెడుతుంటే పెద్దమ్మ తప్పి పోయిన ఆ సంబంధం గురించి ఏదో మాట్లాటూనే ఉంది. ఒక్కముక్క కూడా నా బుర్రకెక్కడం లేదు.

'పెద్దమ్మా! ఆ.... అమ్మాయి..... పేరేమిటన్నావు?'

'పేరేదైతేనేం.కుందనపు బొమ్మ'

కనీసం పేరైనా తెలుస్తే బావుండును.

ఆ అమ్మాయి పేరేవై ఉంటుంది?

సరోజ....కమల...వసంత...రేవతి...రేవతి బాగుంది.

'వడ్డించమంటావా?'

'నువ్వుతిను- నాకు ఆకలిగా లేదు'

ఆ రాత్రంతా నిద్రపోలేదు.

ఆ రాత్రే కాదు... ఆ తర్వాత అనేక రాత్రులు నిద్రపోలేదు.

పెద్దమ్మ బలవంతం మీద నాలుగు మెతుకులు తింటున్నానే కానీ, తినబుద్ధి కావడం లేదు.

ఏ పనీ చెయ్యాలనిపించదు.

ఎవరితోనూ మాట్లాడాలనిపించదు.

నిరంతరం అలా మంచం మీద పడుకుని కిటికీలోంచి శూన్యం లోకి చూస్తూ... ఎడతెగని ఆలోచనలు.

కనీసం పిల్లనైనా చూస్తానని చెప్పొచ్చుకదా!

ఎలా చెబుతావు? ముసిలాడు నడుస్తున్న దరిద్రంలా కనిపించాడుకదా!

నీకు అందాల రాకుమారి అర్ధరాజ్యం తీసుకురావాలని మనసులో కోరిక. ఎలా చెబుతావు?

నువ్వు హిపోక్రేట్ వి.

నీకు బాగా శాస్త్రీ అయింది.

ఒకవేళ.... పెళ్ళయినట్లయితే.. ఎలా ఉండేది?

హాయిగా చిలకా గోరింకల్లా ఉండేవాళ్ళమా?

ఎందుకూ పనికిరాని అప్రయోజకుణ్ణి పెళ్ళాడానని అసహ్యించుకునేదా?

పేరైనా తెలియదు.

చూసింది క్షణకాలం.

ఎందుకు ఈ తపన?

ఎందుకు ఈ బాధ?

'లోకం శూన్యం

నింగీ నేలా ఘనీభవించిన శూన్యం

ప్రియతమా! నువ్వు మెరుపులా మెరిసి

మాయమైపోయిన తర్వాత

ఈ అంధకారంలో నాకు నేనే కనిపించడం లేదు....'

ఈ భయంకరమైన ఒంటరితనాన్ని , ఈ శూన్యాన్ని నేను భరించలేను.

నాకు బతకాలనిలేదు.

నాకు చచ్చిపోవాలని ఉంది.

బ్లేడుతో మణికట్టు దగ్గర కోశాను.

రక్తం ప్రవాహంలా కారుతోంది.
 ప్రాణం పోయేంతవరకూ అలా ఆగక కారుతూనే....
 'అయ్యో! అక్కడెలా తెగింది నాన్నా' - పెద్దమ్మ కంగారుగా కాఫీ పొడి
 తీసుకొచ్చి అద్ది కట్టుకట్టింది.
 అతి కష్టం మీద రక్తం ఆగింది.
 ప్రాణం నిలిచింది. కానీ.....
 ఎందుకీ బ్రతుకు ? ఎవరికోసం?
 మళ్ళీ రేవతి మీదకు ఆలోచనలు....
 ఆ చూపుకి అర్థం ఏమిటి?
 నన్నెందుకు చేసుకోవన్నావు అనా?
 నా కాలి గోటికైనా నువ్వు తగవు అనా?
 రాత్రీ పగలూ, రోజులూ వారాలు....
 ఎడతెగకుండా ఏవో ఆలోచనలు...
 ముసురుకమ్మినట్లు ఏదో దిగులు...
 'ఏమిటి నాన్నా అలా చిక్కిపోతున్నావు? ఒంట్లో బాగాలేదా?' - పెద్దమ్మ నుదిటి
 మీద చెయ్యి వేసింది - 'అయ్యో - ఒళ్ళు కాలి పోతోంది'
 పెద్దమ్మ డాక్టరు గారిని తీసుకొచ్చింది.
 టేబుల్స్.... కేపుల్స్...
 మనసంతా మంటల కొలిమిలో ఉన్నట్లున్నా, వారం రోజుల్లో జ్వరం తగ్గింది.
 'ఆ పిల్ల కాకపోతే ఇంకో పిల్ల - లోకం గొడ్డుపోయిందా?' - పెద్దమ్మ తల
 నిమురుతూ అంది.
 పెద్దమ్మకు అంతా తెలుసన్న మాట
 నా మనసు లోతుల్లోకి పెద్దమ్మ ఎలా చూడగలిగింది?
 నాకు సిగ్గేసింది.
 చిన్న పిల్లాడిలా పెద్దమ్మ చేతుల్లో ముఖం దాచుకుని తనివితీరా, మనసు
 తేలికపడేలా ఏడవాలనిపించింది. పెద్దమ్మ రెండు చేతులూ ముఖం మీదకు
 లాక్కుంటూ....
 తృప్తి పడ్డాను.
 పెద్దమ్మ చేతిన ఉంగరం లేదు.
 నన్ను పెంచి పెద్ద చెయ్యడానికి ఒక్కొక్కటి అన్నీ అమ్మేసింది పెద్దమ్మ.
 ఆ ఉంగరం మాత్రం తన కోసం, తన కొడుక్కి ఏ ఇబ్బంది కలిగించకుండా
 తాను బూడిదవడం కోసం ఉంచుకుంది.
 ఇప్పుడు ఆ ఉంగరం ఎగిరిపోయింది.
 మరి పెద్దమ్మకి ఏదైనా అవుతే?
 మరుక్షణంలోనే ఏదో అవబోతున్నట్లు...

కంగారుగా, భయంగా...
 ఇప్పుడు పెద్దమ్మ పోతే?
 నలుగుర్ని ముష్టి అడగాలా?
 అనాథ శవం తగలేసినట్లు నలుగురూ చందాలేసి....
 నీ కోసం పెద్దమ్మ కడుపు మాడ్చుకుంది. అవమానాలు సహించింది. కొవ్వొత్తిలా
 కాలిపోయింది.

నువ్వు?
 నువ్వు బాధ్యతల నుంచి పారిపోయే పిరికివాడివి.
 మేసేప్పుడు ఎద్దుల్లోనూ, దున్నేప్పుడు దూడల్లోనూ....
 కరణం పెద్దమ్మని మోసం చేస్తుంటే కలగ చేసుకున్నావా?
 వీరాసామి బెదిరిస్తుంటే అండగా నిలిచావా?
 నీ బదులు పెద్దమ్మ కుక్కని పెంచితే బాగుండేది.
 పెద్దమ్మ మీద చెయ్యి వేసినవాడి గుడ్లు పీకేసేది.
 నువ్వు కుక్కకన్నా హీనుడివి...
 కుక్కకన్నా...

భయం స్థానంలో ... నరాల కొసలు అంటుకున్నట్లు ఎన్నడూ నేను ఎరగని
 ఆవేశం రగులుకుంటోంది.

పెద్దమ్మా - నేను నెంబరు గారి దగ్గరకు వెడుతున్నాను. ఉద్యోగం లేదు,
 గాడిద గుడ్డా లేదు. నెంబరు దగ్గరనుంచి ఆ ఏభైవేలూ తీసుకొచ్చేస్తాను' అన్నాను
 హఠాత్తుగా మంచం మీంచి లేస్తూ.

నేను అలా అన్నందుకు నాకే ఆశ్చర్యమనిపించింది.
 పెద్దమ్మ కళ్ళల్లో కూడా ఆశ్చర్యం.
 కొడుకు బాధ్యతగా మాట్లాడుతున్నందుకు ఆనందం.
 వీడివల్ల ఈ పనవుతుందా అని అనుమానం.

'నీర్పంగా ఉన్నావు. పైగా నీకు పెద్దవాళ్ళతో ఎలా మాట్లాడాలో తెలియదు.
 నాలుగు రోజుల తర్వాత నేనేవెడతాలే'

నాలుగు రోజులో!
 నాలుగు క్షణాలో?
 ఎవరికీ తెలియదు పెద్దమ్మా!
 ఒక్క రోజు...ఒక్కక్షణం కూడా...

నువ్వు ఇలా నిస్సహాయంగా ఉండకూడదు.
 నే వెడుతున్నా పెద్దమ్మా - ఇవాళే... ఇప్పుడే'

'జాగ్రత్త నాయనా - పెద్దవాళ్ళతో వ్యవహారం - ముళ్ళ కంచె మీద బట్ట
 చిరగకుండా నేర్పుగా తీసుకోవాలి. అతను అసలే పొగరుమోతు'
 పొగరుమోతు అయితే కొమ్ములు విరిచిపడేస్తా.

ముళ్ల కంచె మీద బట్ట రాకపోతే ముళ్ళ కంచె నరికిపడేస్తా.

ఇవాళ అటో, ఇటో తేలిపోవాలి.

దారిపాడుగునా బస్సులో ఇవే ఆలోచనలు...

శంకరం! పిరికి పీనుగా!

నలుగురిలో కలవడానికి భయం...మాట్లాడటానికి భయం.... రేపెళ్లాగ అని భయం....

అనుక్షణం భయం భయంగా జీవచ్ఛవంలా చావకు!

ఈ రోజునుంచీ మనిషిలా తలెత్తుకు బతుకు...

బస్సు దిగాను.

చెరువు గట్టున పెద్ద గేటు, గేటు లోపల విశాలమైన ఆవరణలో సపోటా చెట్లు.

స్తంభాల ఇల్లు....

ఎత్తు అరుగులు...

రక్తంతో అలికినట్లు ఎర్రటి గచ్చు.

ఎర్రటి గచ్చుమీద నాన్న శవం....

“ఏయ్! ఎవరు కావాలి?” - సపోటా చెట్ల దగ్గర మొక్కల్లోంచి ప్రశ్న వినిపించింది - ‘ఎవర్నడిగి వచ్చావు లోపలికి?’ - నా చెదిరిన జుట్టు, నలిగిన చొక్కా పాంటూ, మాసిన గడ్డం, దుమ్ము కొట్టుకుపోయిన చెప్పులూ, నన్ను పైనుంచి కింది దాకా కళ్ళు చిట్లించి అసహ్యంగా పురుగుని చూసినట్లు చూస్తూ అడిగాడు వీరాసామి నౌకరు.

ఆ చూపుకి గుండె భగ్గుమంది.

ఇంకోసారి అలా చూశాడంటే వాడి కళ్ళు పొడిచేస్తా.

నన్ను నేను తమాయించుకున్నాను.

‘వీరాసామిగారున్నారా?’

‘ఏం పని?’

‘అనంతమ్మగారబ్బాయి డబ్బుకోసం వచ్చాడని చెప్పు’

‘ఏ డబ్బు?’

నీకెందుకురా వివరాలు కుక్కా!

నా పిడికిళ్ళు బిగిశాయి.

‘ఏ డబ్బో నీకు చెప్పాల్సిన అవసరంలేదు. వీరాసామికి...’ - గారు అనలేదు - ‘వీరా సామికి నేను వచ్చానని చెప్పు’ - కళ్ళెర్ర చేసి గట్టిగా అరిచాను. ఏమనుకున్నాడో ఏమో, ఇంకేమీ మాట్లాడకుండా నౌకరు లోపలకు వెళ్ళాడు.

నేను అరుగుమీద గుమ్మం ముందు నిలబడ్డాను.

అయిదు నిమిషాలు, పది నిమిషాలు, పదిహేను నిమిషాలు, అరగంట...

నా ఓపిక నశించింది. తిన్నగా పెరట్లోకి వెళ్ళి పోయాను. విశాలమైన పెరడు, ఓ మూల పెద్ద గడ్డిమేటు, ధాన్యం గాదె, ట్రాక్టరు, దూరంగా పశువుల కొట్టం, పక్కన నీళ్ళ పొయ్యిమీద కాగు, గుమ్మం ముందు సిమెంటు చప్పా మీద టేబులు , టేబులు

మీద ప్లేట్లు, సారా సీసాలు....

టేబులు ముందర కూర్చుని ఖద్దరు తాగుతున్నారు. ఒకతను ఖద్దరు లాల్చీ , ఖద్దరు పంచె వేసుకుని ఉన్నాడు. మరో అతను లుంగీ కట్టు కున్నాడు. పైన టవలు. మెళ్ళో బంగారు గొలుసు....

నా అడుగుల చప్పుడు వినిపించింది కాబోలు, లుంగీ కట్టుకున్న వాడు వెనక్కి తిరిగాడు - 'ఎవర్నడిగి వచ్చావు లోపలికి?'

భీకరమైన మొహం.

ఒత్తు మీసాలు.

ఎర్రగా ఉబ్బిన కళ్ళు.

పెద్దమ్మ జుట్టు పట్టుకున్న వాడు వీడే...

అరుపులు.... కేకలు... ఏడుపు

స్తంభం చాటుకు మెల్లిగా మెల్లిగా...

అక్కణ్ణుంచి పారిపోదామా అనిపించింది.

పారిపోతావా?

పిరికి వెధవా!

నిలబడు. నిలబడి, నిలదీసి అడుగు.

'నేను, అనంతమ్మగారబ్బాయిని. డ...డబ్బు...కోసం...'

'డబ్బుడగడానికి వేళా పాళా లేదా? రేపు రా'

చ.....చ.....వాడు... ఆ దొంగ వెధవ నిన్ను చూసి భయపడాల్సిందిపోయి, నిన్ను డబాయిస్తున్నాడు. తప్పుడు వెధవ ముందు నువ్వు తడబడతావేంరా పిరికి లంజాకొడకా!

నా మీద నాకే అసహ్యం.

అసహ్యంతోపాటు తెగింపు.

'రేపు కాదు, ఇవాళే. ఇప్పుడే మొత్తం ఏబై వేలూ, వడ్డీతో సహా కావాలి'

నాలోంచి నేను కాక మరెవరో మాట్లాడుతున్నట్టు వచ్చాయి మాటలు.

నేను అలా నిక్కచ్చిగా మాట్లాడడం వీరాసామికి, ఖద్దరు ఆసామీకి కోపం కలిగించినట్టుంది.

'ఎవడీడు' అన్నాడు ఖద్దరు ఆసామీ.

'అనంతమ్మని.. ఆవిడ కాళ్ళా వేళ్ళా పడితే... ఏదో నౌకరి వేయిద్దామని చూస్తుంటే వీడి పొగరు చూడు.. ఆవిడ మొహం చూసి ఊరుకుంటున్నాను కానీ....'

'...లేకపోతే వెంట్రుకలు వీకుతావా?' - అలా నిర్భయంగా, నిర్లక్ష్యంగా, మొరటుగా నాలోంచి మాటలు వస్తుంటే తమాషాగా అనిపించింది.

అలా అంటాననుకోలేదు కాబోలు, ఒక క్షణం అవాక్కయిపోయాడు. మరుక్షణం నిప్పులు కురిపిస్తూ నా దగ్గరికి వచ్చాడు - 'ఏం కూశావ్'

'వెంట్రుకలు.....'

నామాట పూర్తి కాకుండా చాచి లెంపకాయ కొట్టాడు - 'కానీ ఇవ్వను, నీ దిక్కున్న చోట చెప్పుకో.'

నా గుండెల్లో ఏదో పేలినట్లయింది.

నరాల్లోంచి విద్యుత్తు ప్రవహించింది.

ఒక శక్తి తరంగం నన్ను కుదిపేసింది.

'కానీ ఇవ్వను...నీదిక్కున్న చోట చెప్పుకో'

అవే మాటలు.

అదే దుర్మార్గం.

దుశ్శాసనుడి గుప్పిల్లో పెద్దమ్మ జుట్టు.

నిస్సహాయంగా పెద్దమ్మ ఏడుపు.

వణుకుతూ స్తంభం చాటుకు...

...లేదు పెద్దమ్మా, నీ కొడుకు ఈ రోజు స్తంభం చాటుకు పారిపోయే పిరికి పంద కాదు, స్తంభం చీల్చుకు వచ్చే ఉగ్ర నరసింహ మూర్తి.

కొట్టం వైపుకు పరిగెడుతుంటే పారిపోతున్నావనుకున్నాడు కాబోలు, 'దెబ్బకు దెయ్యం దిగింది నా కొడుక్కి' అని నవ్వాడు ఖద్దరు ఆసామీ.

నీళ్ళపొయ్యి దగ్గర ఉన్న గొడ్డలి అందుకుని పరిగెట్టుకొచ్చాను.

నా చేతిలో గొడ్డలి చూసి వాళ్ళిద్దరూ ఉలిక్కిపడ్డారు.

'ఈడికి పిచ్చెక్కింది.... ఆ కళ్లు చూడు' - కంగారుగా అన్నాడు ఖద్దరు ఆసామీ.

నాలో తెగింపు.

వాళ్ళ కళ్ళల్లో భయం.

ఆస్తి, అధికారం కలిగించిన మదం దిగిపోయింది వీరాసామికి, నా చేతిలో గొడ్డలి చూడగానే. కంగారుగా రెండడుగులు వెనక్కు వేశాడు.

'ఏ..య్...ఏ...వి...టి....ది....?'

ఇప్పుడు తడబడుతున్నది, భయపడుతున్నది, వణుకుతున్నది నేను కాదు, వాడు. పెద్దమ్మా! నీ కొడుకు ఈ రోజు, ఈ క్షణం, భయాన్ని జయించాడు. ఇంతవరకూ తన్ను భయపెట్టిన లోకాన్ని ఇప్పుడు తాను భయపెడతాడు.

పెద్దమ్మా! నువ్వు అలా నిస్సహాయంగా, దీనంగా ఏడ్వద్దు.

నీ జుట్టు పట్టుకున్న దుర్మార్గుడి చేతులు ఇవాళ తెగిపడతాయి.

నిన్ను లంజ అన్నవాడి తల వెయ్యి ముక్కలవుతుంది.

గొడ్డలి విసురుగా దిగింది.

రక్తం చిమ్మింది.

ఖద్దరు ఆసామీ కేసి తిరిగాను - 'ఏవన్నావ్? దెబ్బకు దెయ్యం దిగిందా?'

'నాకేం తెలీదు. సార్' - గొడ్డలివాడికి కొత్త భాష నేర్పినట్లుంది. క్షణం క్రితం 'నా కొడుకు' అన్నవాడు ఇప్పుడు 'సార్' అంటున్నాడు - 'ఎమ్మెల్యేగారూ జల్పా

చేద్దాం రండి' అని ఈరాసామి పిలిస్తే వచ్చాను కానీ, నాకు బేక్ గ్రవుండు తెలీదుసార్. నన్నదిలేసెయ్యండి. మీ కాళ్ళు పట్టుకుంటా' - తోడుదొంగ గజగజ వణుకుతున్నాడు.

దొంగ నాకొడకా! నీ వాటా నువ్వు తీసుకో.

గొడ్డలి మరోసారి దిగింది.

పెద్దమ్మా! వీడి కొంప తగలడ అని శపించావు.

నీ శాపం వృధాకాదు.

అలాగే జరుగుతుంది.

వీడి పాపం భగ్గున మండుతుంది.

వీడి కొంప కాళి బూడిదవుతుంది.

అలాగే జరుగుతుంది పెద్దమ్మా!

నీళ్ళపాయి లోంచి మండుతున్న కట్టెలాగి గడ్డి మేటు మీద విసిరాను.

ఆకాశంలోకి మంటలు లేచాయి.

గడ్డిమేటు....

ట్రాక్టరు....

ధాన్యం గాదె....

స్తంభాల ఇల్లు....

నీ దుర్మార్గం...

నీ దౌర్జన్యం....

అన్నీ తగలడుతున్నాయి....

అంతా బూడిదవుతోంది.

ఇప్పుడు నీకు దిక్కెవరో నేను చూస్తాను...

'దిక్కున్న చోట చెప్పుకోవాలా? లంజా కొడకల్లారా! ఒక్కొక్కళ్ళనే నరికి పడేస్తాను. మీ కొంపలు కాల్చి బూడిద చేసేస్తాను. దిక్కున్న చోట చెప్పుకోవాలా. మీ యమ్మల్ని....' - పెద్దమ్మ లోపలి నుంచి పరిగెత్తుకొచ్చింది. ఆయాసంతో, దుఃఖంతో మాట్లాడలేక తన బలహీనమైన చెయ్యి నా మీద వేసింది.

'ఇదంతా వింతలోకం పెద్దమ్మా! వినయంగా తల వంచితే జుట్టు పట్టుకుంటుంది. ఈడ్చి తన్నే కాలు నెత్తి మీద పెట్టుకుంటుంది. ఇదంతా తలకిందులు లోకం పెద్దమ్మా.... ఈ లోకాన్ని కాల్చి బూడిద చేసేయ్యాలి. ఈ దౌర్జన్యాన్ని ముక్కలు ముక్కలుగా నరికి పడేయ్యాలి. దిక్కెవరని అడుగుతారా లంజాకొడకల్లారా...'

నా చేతుల మీద కన్నీటి చుక్కలు పడ్డాయి.

'ఉన్నట్టుండి ఏమవుతుంది నాయనా? ఎందుకలా అయిపోతావు?' - పెద్దమ్మ ఏడుస్తోంది.

నా ఆవేశం మీద నీళ్ళు చిలకరించినట్టయింది - పెద్దమ్మ కంట తడిపెడితే

నేను చూడలేను. పెద్దమ్మ కూడా నన్ను పిచ్చివాడనటం నేను భరించలేను.

'పెద్దమ్మా.... నువ్వుకూడా ..నాకు...పిచ్చునుకుంటున్నావా?'

'లేదు నాయనా! ముందు లోపలికి పద'

పెద్దమ్మ వెనకాలే లోపలికి నడిచాను.

గదిలో అద్దంలో నా రూపం కనిపించింది.

చింపిరి జుట్టు ...

నెరిసినగడ్డం...

లోతుకుపోయిన కళ్ళు....

నా మొహమేనా ఇది?

దుఃఖం ముంచుకొచ్చింది.

ఎందుకిలా అయిపోయాను?

ఎందుకిలా అయిపోతున్నాను?

వెక్కివెక్కి ఏడుస్తూ మంచం మీద కూలబడ్డాను.

పెద్దమ్మ మాత్రం తీసుకొచ్చి ఇచ్చింది. మాత్రం మింగి పడుకున్నాను.

పెద్దమ్మ తల నిమురుతూ చెప్పసాగింది. మాత్రం ప్రభావమో, చల్లని తల్లి చెయ్యి మహిమో, నా ఆవేశం మెల్లిగా తగ్గుతోంది.

'నువ్వు పిచ్చివాడివి అన్న వాళ్ళు పిచ్చివాళ్ళు నాయనా, కానీ,...దారి వంకర టింకరగా ఉంటే సూటిగా ఎలా పోగలం నాయనా, తప్పో ఒప్పో నలుగురునడిచే దారినే నడవాలిగానీ...'

నేను లౌక్యం తెలియని వాణ్ణి.

బతకడం చేతకాని అసమర్థుణ్ణి

వంకరటింకర దారిలో సూటిగా నడవాలనుకునే పిచ్చివాణ్ణి .

నా జీవితం ఇలాగే ఉండనీ.

కానీ.... అతను ...కాలవ ఒడ్డున నాకింత తిండి పెట్టిన అమాయకపు రైతు...

అతని కన్నీళ్ళు?

అసలు లోకంలో ఇంత దుఃఖం ఎందుకుంది?

ఈ దుర్మార్గాలు, దౌర్జన్యాలు, మోసాలు....

ఈ నిర్బలత్వం, ఈ నిస్సహాయత, ఈ కన్నీళ్ళు....

వసంతంలో పువ్వుల తోటలా ఉండాల్సిన మనిషి జీవితం నిప్పుల మంటలో ఎందుకిలా కాలిపోతోంది?

వంకర టింకర దారిలో వంకర టింకరగా నడవక తప్పదు అంటే నీ బాధ్యతా, నా బాధ్యతా ఏవీ లేదా? మంచీ- చెడూ, పాపం-పుణ్యం అనే మాటలకి అర్థం లేదా? అసలు....

'ఈ లోకం.... ఈ దారి... ఇలా వంకర టింకరగా ఎందుకుంది పెద్దమ్మా?'

పెద్దమ్మ నిట్టూర్చి చెప్పసాగింది.

'ద్వాపర యుగం అంతమైంది. కలియుగం ప్రారంభమైంది. కలిపురుషుడు పరీక్షిత్తు మహారాజు కలలో ప్రత్యక్షమై, నీ రాజ్యంలో నివసించడానికి అనుమతించు అని అడి గాడు. మహారాజు కలి మాయలో పడి, వ్యాసమహర్షి చేసిన హెచ్చరిక పెడచెవిని పెట్టి, కలి స్వర్ణంలో నివసించడానికి అంగీకరించాడు. కలి చిరునవ్వు నవ్వి స్వర్ణంలో ప్రవేశించాడు...' - పెద్దమ్మ కథ చెబుతోంది.

నేను పెద్దమ్మ ఒడిలో పసివాడినై, చిన్నప్పటిలాగే పెద్దమ్మ చెప్పే కథ ఊ కొడుతూ వినసాగాను.

స్వర్ణంలో అడుగు పెట్టిన కలి స్వర్ణంలో ఉండిపోలేదు. స్వర్ణంలోంచి మెల్లిగా మనుషుల మనస్సుల్లోకి ప్రవేశించాడు.

ఎన్నడూ లేనిది గురుపత్నికి బంగారు కుండలాల మీద మోజు కలిగింది.

గురుదక్షిణగా తృణమో, ఫణమో కాక మహారాణిగారి బంగారు కుండలాలు కోరింది.

శిష్యుడు తెల్లబోయి దిక్కు తోచక మహారాజుని ఆశ్రయించాడు....

మహారాజు మహారాణిని కుండలాలు ఇమ్మని అడగడం....

ఎన్నడూ రాజు మాట జవదాటని రాణి తన కుండలాలు ఇవ్వనడం...

బదులుగా కుంతీదేవి కుండలాలు ఇస్తానని రాజు ఆశపెట్టడం....

కలి అందరి మీదా తన ప్రభావం చూపిస్తున్నాడు.

మహారాణి కుండలాలు తీసుకు వెడుతుంటే దారిలో శిష్యుడి హత్య.

ఆశ...లోభం.... దగా..... మోసం....దౌర్జన్యాలు...నేరాలు... శిక్షలు.. వ్యధలు...

కన్నీళ్ళు...

'అది నాయనా కలియుగం అంటే...స్వర్ణంలో ఉండి వాడు ప్రపంచాన్ని ఆడిస్తున్నాడు. లోకం కాసుకి దాసోహం అంటోంది. వాడు వేసిన దారిన నువ్వు, నేనూ, అందరం - ఇష్టమైనా, కష్టమైనా నడవక తప్పదు. వాడి మాయ నుంచి ఎవరూ తప్పించుకోలేరు.'

పెద్దమ్మ మాటలు దూరం నుంచి వస్తున్నట్లు వినిపిస్తున్నాయి.

నా కనురెప్పలు బరువెక్కుతున్నాయి.

ఈ కలియుగం - కాసుల యుగం - అధర్మ యుగం.

ఈ అధర్మం అజేయం కాదు....

కానివ్వకూడదు.

అధర్మం ప్రబలినప్పుడల్లా ధర్మసంస్థాపనార్థం దేవుడు అవతరిస్తాడంటారు. దేవుడు దీనుల కోసం అవతరిస్తాడన్న ఆశ నాకు లేదు.

కలి అజేయుడన్న నిరాశా లేదు.

ఏదో ఒక రోజు, కలిని అంతం చేసి, ఈ కాసుల మాయ నుంచి ప్రపంచాన్ని విముక్తి చేసే యుగపురుషుడు అవతరిస్తాడు.

వాడు....

దేవతలు పూలవర్షాలు కురిపిస్తుండగా ఆకాశ మార్గాన రాడు.
 మనిషే నా దేవుడంటూ నేల తల్లి గర్భం చీల్చుకు వస్తాడు.
 వాడు నీ కన్నీరు, నా కన్నీరు చూసి ఆవేశపడతాడు. తిరగబడతాడు.
 వాడు నీకోసం, నా కోసం శిలువలు మోస్తాడు.
 ఉరికంబాలెక్కుతాడు.
 వాడికి మరణం లేదు.
 నేలకు రాలిన ప్రతి నెత్తుటి చుక్క నుంచీ మళ్ళీ మళ్ళీ జన్మిస్తాడు.
 ఏదో ఒక రోజు ఈ కానికాలం అంతం చేసి నిన్నూ, నన్నూ విముక్తుల్ని
 చేస్తాడు.

ఇది ఎన్నటికీ ఫలించని జోస్యమా?
 మతి చలించిన వాడి స్వప్నమా?
 నాకు తెలియదు.
 కానీ, ఈ ఆలోచన నాకు ఎంతో ఉపశమనాన్నిస్తుంది.
 మనసు ఆనందంతో తేలికవుతుంది.
 లోకమంతా చల్లని వెలుగుతో నిండి పోయినట్లనిపిస్తుంది.
 అప్పుడు కాసుకి ఆత్మ అమ్ముడుపోదు.
 అప్పుడు మనిషి నిరంతరం వంచిస్తూ, వంచించబడుతూ, వేటాడుతూ,
 వేటాడబడుతూ, ఈ జనారణ్యంలో జంతువులా బతకడు. నిజమైన మనిషిలా,
 స్వచ్ఛమైన మనసుతో జీవిస్తాడు.

అక్కడ....

వంచన ఎరుగని మనుషులు

వెన్నెల కురిసే మనసులు

అక్కడంతా... వెన్నెలే

అక్కడంతా.... పువ్వులే

అక్కడంతా .. పువ్వుల నవ్వులే

అ...క్క...డ...వె...వె...న్నెలే....పు...వ్వు...లే..న...న...నవ్వు....లే....లే....

(ఇండియా టుడే, వార్షిక సాహిత్య సంచిక 2000)